

**അടിയന്തരപ്രമേയം**

മെഡിക്കൽ പ്രവേശനം സംബന്ധിച്ച അനിശ്ചിതാവസ്ഥ

മി. സ്പീക്കർ: ചട്ടം 50 അനുസരിച്ച് ശ്രീ. വി. ഡി. സതീശൻ, ശ്രീ. ടി. എ.

അഹമ്മദ് കബീർ, ശ്രീ. അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ നോട്ടീസ് നൽകിയിട്ടുള്ളത് സ്വാശ്രയ മെഡിക്കൽ കോളേജുകളിലെ എം.ബി.ബി.എസ്. പ്രവേശനവും ഫീസും സംബന്ധിച്ചുള്ള കോടതി പരാമർശത്തെ സംബന്ധിച്ചാണ്. ഇതേ കാര്യം സംബന്ധിച്ച് റൂൾ 50 പ്രകാരം ശ്രീ. വി. ഡി. സതീശന്റെ തന്നെ ഒരു നോട്ടീസ് ഈ സമ്മേളനകാലയളവിൽ 16.08.2017-ന് ഈ സഭയിൽ പരിഗണിച്ചിരുന്നു. ആ കാര്യം ചെയർ ഓർമ്മിപ്പിക്കുകയാണ്. സാധാരണഗതിയിൽ ആവർത്തിച്ച് ഒരു വിഷയംതന്നെ സഭയിൽ വരുന്നത് റൂൾ 50 പ്രകാരം അനുവദനീയമല്ല. ഇക്കാര്യം കോടതിയുടെ പരിഗണനയിലിരിക്കുന്ന ഒരു വിഷയമായതിനാലും വിധി പറയാനിരിക്കുന്ന ഒരു വിഷയമായതിനാലും ഇതുസംബന്ധിച്ച് സഭയിൽ വീണ്ടും ഒരു ചർച്ചയുണ്ടാകുന്നത് യഥാർത്ഥത്തിൽ ആശാസ്യമല്ലായെന്നാണ് ചെയറിന്റെ അഭിപ്രായം. എന്നിരുന്നാലും ഇന്നലെ വന്നതായി പറയപ്പെടുന്ന പരാമർശവും ഈ വിഷയത്തിന്റെ പ്രാധാന്യവും

പരിഗണിച്ച് അത് പരിഗണനയ്ക്കെടുക്കുകയാണ്.

സ്വാശ്രയ മെഡിക്കൽ കോളേജുകളിലെ എം.ബി.ബി.എസ്. പ്രവേശനവും ഫീസും സംബന്ധിച്ച് ഹൈക്കോടതിയും സുപ്രീംകോടതിയും നൽകിയ നിർദ്ദേശങ്ങൾ കണക്കിലെടുക്കാതെ ഗവൺമെന്റും പൊതുപ്രവേശന പരീക്ഷാ കമ്മീഷണറും പുറപ്പെടുവിച്ചിട്ടുള്ള വിജ്ഞാപനങ്ങൾ സ്വാശ്രയ മെഡിക്കൽ പ്രവേശനം സങ്കീർണ്ണമാക്കിയിരിക്കുകയാണെന്നും കോടതി വിദ്യാർത്ഥി താല്പര്യം കണക്കിലെടുക്കുമ്പോൾ ഗവൺമെന്റ് മറ്റ് എന്തൊക്കെയാണ് ചെയ്യുന്നതെന്നും ബഹുമാനപ്പെട്ട ഹൈക്കോടതി നടത്തിയ പരാമർശങ്ങൾമൂലം ഉളവായിട്ടുള്ളതായി പറയപ്പെടുന്ന അതിരൂക്ഷമായ സ്ഥിതിഗതിയും മെഡിക്കൽ പ്രവേശനം സംബന്ധിച്ച് തുടരുന്ന അനിശ്ചിതാവസ്ഥയുമൂലം വിദ്യാർത്ഥികൾക്കുള്ളതായി പറയപ്പെടുന്ന ആശങ്കകൾ സഭാനടപടികൾ നിർത്തിവെച്ച് ചർച്ച ചെയ്യണമെന്ന് ആവശ്യപ്പെട്ട് സർവ്വശ്രീ വി. ഡി. സതീശൻ, റ്റി. എ. അഹമ്മദ് കബീർ, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

( .....ബഹളം.....)

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ശ്രീ. വി. ഡി. സതീശനും മറ്റ് അംഗങ്ങളുമാണ് നോട്ടീസ് കൊടുത്തിട്ടുള്ളത്. ഈ നോട്ടീസ്

മുഖ്യമന്ത്രിക്കുള്ളതാണ്. കാരണം സംസ്ഥാനത്ത് ഗുരുതരമായ പ്രശ്നമാണ് നടക്കുന്നത്. ആരോഗ്യ വകുപ്പുമന്ത്രിയുടെ മറുപടി തൃപ്തികരമല്ല. കഴിഞ്ഞ തവണയും ഞങ്ങൾ ഇത് ഉന്നയിച്ചതാണ്. കേരളത്തിലെ ജനങ്ങളെ ബാധിക്കുന്ന, വിദ്യാർത്ഥികളെ ബാധിക്കുന്ന ഗുരുതരമായ ഈ പ്രശ്നം സംസ്ഥാന ഭരണത്തലവൻ എന്നുള്ള നിലയിൽ മുഖ്യമന്ത്രിയോടാണ് ഞങ്ങൾ ചോദിക്കുന്നത്. അതുകൊണ്ട് മുഖ്യമന്ത്രി മറുപടി പറയണം. ആരോഗ്യവകുപ്പുമന്ത്രിയുടെ കെട്ടുകാര്യസ്ഥതയാണ് പ്രധാനപ്പെട്ട കാരണം. ആരോഗ്യ വകുപ്പുമന്ത്രിയുടെ ഭാഗത്തുനിന്നുണ്ടായത് ഗുരുതരമായ വീഴ്ചയാണ്. അതുകൊണ്ട് ബഹുമാന്യനായ മുഖ്യമന്ത്രിയാണ് മറുപടി പറയേണ്ടത്.

മി. സ്പീക്കർ: ബഹുമാനപ്പെട്ട പ്രതിപക്ഷ നേതാവിന്റെ ആവശ്യം അംഗീകരിക്കാനാകുകയില്ലെന്ന് ചെയർ പറയുകയാണ്. ബഹുമാനപ്പെട്ട പ്രതിപക്ഷ നേതാവ് ആവശ്യപ്പെട്ടതുപ്രകാരം പ്രതിപക്ഷത്തിന് സഭയിൽ ഉന്നയിക്കാനുള്ള അവസരം നൽകുന്നതിൽ ചെയറിന് വിരോധമില്ല. ബന്ധപ്പെട്ട വകുപ്പുമന്ത്രിക്ക് ആ വകുപ്പുമായി ബന്ധപ്പെട്ട കാര്യങ്ങൾ സഭയിൽ വരുമ്പോൾ അതിന് മറുപടി പറയാനുള്ള ചുമതലയുണ്ട്, ബാധ്യതയുണ്ട്, അവകാശവുമുണ്ട്.  
(.....ബഹളം.....)

ശ്രീ. രമേശ് ചെന്നിത്തല: സർ, ഇന്നലെ ഞങ്ങൾ ഉന്നയിച്ച ചോദ്യം മുഖ്യമന്ത്രിയോടായിരുന്നു. ഇന്നലെ അദ്ദേഹം മറുപടി പറഞ്ഞു. ബാലാവകാശ കമ്മീഷനുമായി ബന്ധപ്പെട്ട പ്രശ്നത്തിൽ മന്ത്രിയുടെ ഗുരുതരമായ ഇടപെടലും നെപ്പോട്ടീസവും സ്വാർത്ഥ താല്പര്യത്തിനും സംരക്ഷണത്തിനുംവേണ്ടി മന്ത്രി കൊണ്ടുവന്ന നടപടിക്കും ശക്തമായി ഞങ്ങൾ പ്രതിഷേധിച്ചപ്പോൾ മുഖ്യമന്ത്രിയാണ് മറുപടി പറഞ്ഞത്. അന്ന് ആരോഗ്യ വകുപ്പുമന്ത്രി ഒരക്ഷരം മിണ്ടിയില്ല. അതുകൊണ്ടാണ് കേരള ഹൈക്കോടതി ഏറ്റവും ഗുരുതരമായ പരാമർശങ്ങൾ നടത്തിയിരിക്കുന്നത്. സർക്കാരിനെ മുൾമുനയിൽ നിർത്തിയിരിക്കുന്ന സംഭവമാണിത്. അതുകൊണ്ട് ബഹുമാന്യനായ മുഖ്യമന്ത്രി ഇതിന് മറുപടി പറയണമെന്ന് ഞങ്ങൾ വിനീതമായി അഭ്യർത്ഥിക്കുകയാണ്.

മി. സ്പീക്കർ: പ്രതിപക്ഷത്തിന് സഭയിൽ ഉന്നയിക്കാനുള്ള അവകാശമുണ്ട്. ഗവൺമെന്റിനുവേണ്ടി ആര് മറുപടി പറയണം, എന്ത് മറുപടി പറയണം എന്ന് നിർദ്ദേശിക്കാൻ ചെയറിന് അധികാരമില്ല. ചെയറിന് അധികാരമില്ലാത്ത ഒരു കാര്യം ചെയ്യാൻ ചെയറിനെ നിർബന്ധിക്കരുത്.

ശ്രീ. രമേശ് ചെന്നിത്തല: സർ, Through the Chair, I am requesting the Honourable Chief Minister to reply this. അതാണ് ആവശ്യമായിട്ടുള്ളത്.

ഞങ്ങൾ മുഖ്യമന്ത്രിയോട് ചെയറിലൂടെയാണ് ആവശ്യപ്പെടുന്നത്.

മി. സ്പീക്കർ: If it is necessary, he will do it.

ശ്രീ. രമേശ് ചെന്നിത്തല: സർ, ..... he has replied. So today also we requesting the Honourable Chief Minister through you to reply this adjournment motion.

മി. സ്പീക്കർ: റൂൾ 50 പ്രകാരം നൽകിയ നോട്ടീസിൽ ആദ്യം ബന്ധപ്പെട്ട വകുപ്പുമന്ത്രി മറുപടി പറയും. ( .....ബഹളം.....)

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, 2017-18 വർഷത്തേയ്ക്ക് മെഡിക്കൽ കോളേജുകൾക്കായി അലോട്ട്മെന്റ് നടത്തുന്നതിൽ യാതൊരു വീഴ്ചയുമുണ്ടായിട്ടില്ല. കോടതിയുടെ നിർദ്ദേശമനുസരിച്ച് തന്നെയാണ്..... ( .....ബഹളം.....)

(ബഹു. ആരോഗ്യവും സാമൂഹ്യനീതിയും വകുപ്പുമന്ത്രി മറുപടി പറയാൻ ആരംഭിച്ചപ്പോൾ മുഖ്യമന്ത്രി മറുപടി പറയണമെന്നാവശ്യപ്പെട്ട് പ്രതിപക്ഷാംഗങ്ങൾ സ്പീക്കറുടെ ഡയസ്റ്റിനു മുന്നിൽ വന്നുനിന്ന് മുദ്രാവാക്യം വിളിക്കുകയും സഭാനടപടികൾ തടസ്സപ്പെടുത്തുകയും ചെയ്തുകൊണ്ടിരുന്നു).

മി. സ്പീക്കർ: ഇത് ശരിയല്ല. റൂൾ 50 പ്രകാരം നോട്ടീസ് കൊടുത്തിട്ട് മറുപടി

കേൾക്കാതിരിക്കുന്നതിൽ എന്ത് അർത്ഥമാണുള്ളത്? ( .....ബഹളം.....)

ഇത് അങ്ങേയറ്റം മര്യാദകേടാണ്; പറയാതിരിക്കാൻ നിർവ്വാഹമില്ല. ബന്ധപ്പെട്ട വകുപ്പുമന്ത്രിക്ക് വന്ന നോട്ടീസിന് അഭിപ്രായം പറയാൻ പാടില്ല; മറുപടി പറയാൻ പാടില്ലായെന്നൊന്നും..... ഇത് ഒരുകാരണവശാലും അംഗീകരിക്കാൻ പറ്റില്ല. നിങ്ങൾ ചെയ്യുന്നത് തെറ്റാണ്. പ്രതിപക്ഷത്തിന്റെ എല്ലാ അവകാശങ്ങളും സംരക്ഷിക്കാൻ ചെയറിന് ബാധ്യതയുണ്ട്. ഇപ്പോൾ ചെയ്യുന്നത് തെറ്റാണ്; അത് അംഗീകരിക്കാൻ പറ്റില്ല. ബന്ധപ്പെട്ട വകുപ്പുമന്ത്രി മറുപടി പറയും, ആവശ്യമാണെങ്കിൽ പിന്നീട് മുഖ്യമന്ത്രിയും മറുപടി പറയും. ഗവൺമെന്റാണ് അതിൽ തീരുമാനമെടുക്കുക. ....പ്ലീസ്..... പ്ലീസ്..... നിങ്ങൾ സീറുകളിലേക്ക് പോകുക.

(.....ബഹളം.....)

പട്ടികജാതി-പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, ഇന്നലെ ബഹുമാനപ്പെട്ട മുഖ്യമന്ത്രി മറുപടി പറഞ്ഞത് രാജി വയ്ക്കണമെന്നുള്ള അടിയന്തരപ്രമേയത്തിനാണ്. ഇന്ന് രാജി വയ്ക്കണമെന്നല്ല; വിദ്യാഭ്യാസരംഗത്തെ അനിശ്ചിതാവസ്ഥ പരിഹരിക്കാനാണ്. അതിന് ബഹുമാനപ്പെട്ട ആരോഗ്യ

വകുപ്പുമന്ത്രിയാണ് മറുപടി പറയേണ്ടത്. അല്ലെങ്കിൽ അടിയന്തരപ്രമേയം നിങ്ങൾ പിൻവലിക്കൂ.

മി. സ്പീക്കർ: ഗവൺമെന്റിന്റെ നിലപാട് ആരോഗ്യ വകുപ്പുമന്ത്രി മറുപടി പറയണമെന്നല്ലേ? ഗവൺമെന്റിന്റെ അഭിപ്രായം പ്രതിപക്ഷം അംഗീകരിക്കണം. അത് കേട്ടതിനുശേഷം ആവശ്യമാണെങ്കിൽ ബഹുമാനപ്പെട്ട മുഖ്യമന്ത്രി സംസാരിക്കും. ഇല്ല.... അത് നിർവ്യാഹമില്ലാത്ത ഒരു കാര്യമാണ്. (.....ബഹളം.....) ബഹുമാനപ്പെട്ട പ്രതിപക്ഷ നേതാവിന് സംസാരിക്കണമെങ്കിൽ ഇത് നിർത്തണം. നിങ്ങൾ സീറ്റിൽ പോയിരുന്നാൽ അദ്ദേഹത്തിന് സംസാരിക്കാം.( .....ബഹളം.....)

മി. സ്പീക്കർ: അടിയന്തരപ്രമേയാവതരണത്തിന് എഴുതി തന്ന നോട്ടീസ് പ്രകാരം ലഘു മറുപടി ആരോഗ്യവും സാമൂഹ്യനീതിയും വകുപ്പുമന്ത്രി ശ്രീമതി കെ. കെ. ശൈലജ ടീച്ചർക്ക് നൽകാവുന്നതാണ്. നോട്ടീസ് നൽകിയവർക്ക് വേണമെങ്കിൽ അത് കേൾക്കാം. ദയവായി സീറ്റിൽ പോയി ഇരിക്കണം.

(യു.ഡി.എഫ്. അംഗങ്ങൾ സ്പീക്കറുടെ ഡയസിനച്ചുറൂം നിന്ന് മുദ്രാവാക്യം വിളിച്ച് ബഹളം വച്ചുകൊണ്ടിരുന്നു.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ

ടീച്ചർ): സർ, ഈ വർഷത്തെ സ്വാശ്രയ മെഡിക്കൽ കോളേജ് അലോട്ട്മെന്റുമായി ബന്ധപ്പെട്ട് സുപ്രീംകോടതിയുടെ നിർദ്ദേശം അനുസരിച്ചുള്ള നടപടിക്രമങ്ങളാണ് പൂർത്തീകരിച്ചത്. 2017-18 വർഷത്തേക്ക് മെഡിക്കൽ കോളേജുകളിൽ ആകെ 3113 സീറ്റുകളുള്ളതിൽ, ഗവൺമെന്റ് മെഡിക്കൽ കോളേജുകളിലെ 1063 സീറ്റുകളിൽ അലോട്ട്മെന്റ് പൂർത്തിയായിട്ടുണ്ട്. 898 സീറ്റുകളിൽ സ്വാശ്രയ മെഡിക്കൽ കോളേജുകളിലും അലോട്ട്മെന്റ് നടത്തിയിട്ടുണ്ട്. ഇനി നികത്താൻ ബാക്കിയുള്ള 1152 സീറ്റുകൾ കോടതിയുടെ പരിഗണനയിലുള്ള വിഷയമായതിനാൽ കോടതിവിധി അനുസരിച്ചുമാത്രമേ അലോട്ട്മെന്റ് നടത്താൻ സാധിക്കുകയുള്ളൂ. സ്പോട്ട് അലോട്ട്മെന്റിന്റെ ഭാഗമായി ആഗസ്റ്റ് 31-നുള്ളിൽ മുഴുവൻ അലോട്ട്മെന്റും പൂർത്തിയാകുന്നതാണ്. സ്വാശ്രയ മെഡിക്കൽ കോളേജുകളിൽ സീറ്റ് മെട്രിക്സ് തന്നെ മുറയ്ക്ക് എല്ലാ അലോട്ട്മെന്റുകളും പൂർത്തിയായിട്ടുണ്ട്. ബഹുമാനപ്പെട്ട സുപ്രീംകോടതി ഒരു അലോട്ട്മെന്റിനുകൂടി അവസരം നൽകിയിട്ടുണ്ട്. അതുകൂടി നടത്താൻ സാധിക്കുമ്പോൾ ആഗസ്റ്റ് 31-നുള്ളിൽ കേരളത്തിലെ സ്വാശ്രയമേഖലയിലെ മുഴുവൻ അലോട്ട്മെന്റും കൃത്യമായും പൂർത്തിയാക്കാൻ സാധിക്കും. ഇക്കാര്യത്തിൽ ഗവൺമെന്റിന് യാതൊരു വീഴ്ചയും വന്നിട്ടില്ല. ആഗസ്റ്റ് 31-ആകുമ്പോൾ ഈ അലോട്ട്മെന്റ് പൂർത്തിയാകും. ഇന്നത്തെ കോടതി വിധിയോടെ എല്ലാ പ്രശ്നങ്ങളും



പരിഹരിക്കപ്പെടുമെന്ന് കണ്ടിട്ടാണ് ഇന്ന് അതിന് കാത്തുനിൽക്കാതെ പ്രതിപക്ഷം ബഹളമുണ്ടാക്കുന്നത്.

മി. സ്പീക്കർ: ശ്രീ. വി. ഡി. സതീശൻ....(ബഹളം)..... ചെയറിന് അടുത്ത നടപടികളിലേക്ക് പ്രവേശിക്കേണ്ടി വരും. ബഹുമാനപ്പെട്ട ആരോഗ്യവും സാമൂഹ്യനീതിയും വകുപ്പുമന്ത്രി മറുപടി പറഞ്ഞിരിക്കുകയാണ്. ശ്രീ. വി. ഡി. സതീശന് അടിയന്തരപ്രമേയത്തിന് അനുമതി തേടികൊണ്ട് വിഷയം അവതരിപ്പിച്ച് സംസാരിക്കാം. ....(ബഹളം).....പ്ലീസ്, പ്ലീസ് ബഹുമാനപ്പെട്ട മന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തര പ്രമേയത്തിനുള്ള അവതരണാനുമതി നിഷേധിച്ചിരിക്കുന്നു. .... (ബഹളം)....

(ശ്രദ്ധക്ഷണിക്കൽ)